

ഉണ്ട്. ഈ ഓണക്കാലത്ത് സപ്ലൈകോ മുഖേന ഓണച്ചന്തകൾ സംഘടിപ്പിക്കുന്നു. ജില്ലാതല ഓണച്ചന്തകൾ ആഗസ്റ്റ് 11-ന് ആരംഭിച്ച് ആഗസ്റ്റ് 20-ന് സമാപിക്കും (ആകെ 10 ദിവസങ്ങൾ). താലൂക്ക് കേന്ദ്രങ്ങളിലുള്ള 75 താലൂക്ക് ഫെയറുകൾ, മറ്റ് നിയമസഭാ മണ്ഡലങ്ങൾ കേന്ദ്രീകരിച്ചുള്ള 60 ഓണച്ചന്തകൾ എന്നിവ പ്രമുഖ സപ്ലൈകോ വിൽപ്പനശാലകളോട് അനുബന്ധമായാണ് ഈ വർഷം നടത്തുന്നത്. ഈ മേളകൾ ആഗസ്റ്റ് 16-ന് ആരംഭിച്ച് ആഗസ്റ്റ് 20-ന് സമാപിക്കും (5 ദിവസങ്ങൾ). ഈ കാലയളവിൽ, സപ്ലൈകോയുടെ മറ്റ് വിൽപ്പനശാലകളെല്ലാം ഓണം മിനിഫെയറുകളായി പ്രവർത്തിക്കും. ഇത്തരത്തിൽ സംസ്ഥാനമൊട്ടാകെ 1484 ഫെയറുകൾ പ്രവർത്തിപ്പിക്കും. എല്ലാത്തരം ഓണം മേളകളിലും സബ്സിഡി-സബ്സിഡി ഇതര ഉൽപ്പന്നങ്ങൾ ലഭ്യമാക്കുന്നതാണ്.

### രാഷ്ട്രീയ ഗ്രാമസ്വരാജ് അഭിയാൻ

30 (\*300) ശ്രീ. പി. വി. അൻവർ:

ശ്രീമതി ശാന്തകുമാരി കെ.:

ശ്രീ. വി. ജോയി:

ശ്രീ. തോട്ടത്തിൽ രവീന്ദ്രൻ: താഴെക്കാണുന്ന ചോദ്യങ്ങൾക്ക് തദ്ദേശസ്വയംഭരണ, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ) സദയം മറുപടി നൽകുമോ:

(എ) സംസ്ഥാനത്ത് ഗ്രാമപഞ്ചായത്തുകളുടെ കാര്യശേഷി വർദ്ധിപ്പിക്കുന്നതിനും പ്രവർത്തനങ്ങൾ കൂടുതൽ ശാക്തീകരിക്കുന്നതിനുമായി രാഷ്ട്രീയ ഗ്രാമസ്വരാജ് അഭിയാൻ നടപ്പിലാക്കി വരുന്നുണ്ടോയെന്ന് അറിയിക്കുമോ?

കേന്ദ്രാവിഷ്കൃത പദ്ധതിയായ രാഷ്ട്രീയ ഗ്രാമസ്വരാജ് അഭിയാൻ സംസ്ഥാനത്ത് നടപ്പിലാക്കിവരുന്നു.

(ബി) പ്രസ്തുത പദ്ധതിയുടെ ഉദ്ദേശ്യലക്ഷ്യങ്ങൾ എന്തൊക്കെയാണെന്ന് വ്യക്തമാക്കാമോ?

രാഷ്ട്രീയ ഗ്രാമസ്വരാജ് അഭിയാൻ പദ്ധതിയുടെ ഉദ്ദേശ്യലക്ഷ്യങ്ങൾ ചുവടെ ചേർക്കുന്നവയാണ്.

1. സുസ്ഥിര വികസന ലക്ഷ്യങ്ങൾ കൈവരിക്കുന്നതിന് പര്യാപ്തമാവും വിധം പഞ്ചായത്ത് രാജ് സ്ഥാപനങ്ങളുടെ ഭരണനിർവ്വഹണ ശേഷി വർദ്ധിപ്പിക്കുക.

2. പഞ്ചായത്തുകൾക്ക് ലഭ്യമായ വിഭവങ്ങൾ കാര്യക്ഷമമായി വിനിയോഗിച്ചുകൊണ്ടും മറ്റ് പദ്ധതികളുമായി സംയോജിപ്പിച്ചുകൊണ്ടും എല്ലാവരെയും ഉൾപ്പെർത്തുകൊണ്ടുള്ള പ്രാദേശിക ഭരണം നടത്താനുള്ള ശേഷി വർദ്ധിപ്പിക്കുകയും ഇതുവഴി ദേശീയ പ്രശ്നങ്ങൾക്ക് പരിഹാരം കണ്ടെത്തുകയും ചെയ്യുക.

3. ഗ്രാമപഞ്ചായത്തുകളുടെ തനത് വരുമാനം വർദ്ധിപ്പിക്കാനുള്ള ശേഷി വർദ്ധിപ്പിക്കുക.

4. പഞ്ചായത്ത് രാജ് സംവിധാനത്തിനകത്ത് ജനകീയ പങ്കാളിത്തത്തിന്റെ വേദിയായി മാറാനുള്ള ഗ്രാമസഭകളുടെ ശേഷി വർദ്ധിപ്പിക്കുക.

5. പഞ്ചായത്തുകളുടെ കാര്യശേഷി വികസനത്തിന് സഹായകമാകും വിധത്തിൽ മികവിന്റെ കേന്ദ്രങ്ങളായ പരിശീലന സ്ഥാപനങ്ങൾ വളർത്തിയെടുക്കുക.

6. വിവിധ തലങ്ങളിൽ പഞ്ചായത്ത് രാജ് സ്ഥാപനങ്ങളുടെ കാര്യശേഷി വികസനത്തിനായി പ്രവർത്തിക്കുന്ന സ്ഥാപനങ്ങളെ ശക്തിപ്പെടുത്തുകയും അവയെ അടിസ്ഥാന സൗകര്യങ്ങൾ, മനുഷ്യ വിഭവശേഷി, ഫലപ്രദമായ പരിശീലനം എന്നിവയിൽ മതിയായ നിലവാരം പുലർത്തുവാനും പ്രവർത്തിക്കാൻ സജ്ജമാക്കുകയും ചെയ്യുക.

7. പഞ്ചായത്ത് രാജ് സ്ഥാപനങ്ങളിൽ ഇ-ഗവേണൻസ് സാങ്കേതികവിദ്യ പ്രയോജനപ്പെടുത്തി സദ്ഭരണം നടത്തുന്നതിനും ഭരണ മികവ് വർദ്ധിപ്പിക്കുന്നതിനും സഹായിക്കുക.

8. പ്രവർത്തന മികവിന്റെ അടിസ്ഥാനത്തിൽ പഞ്ചായത്ത് രാജ് സ്ഥാപനങ്ങളെ അംഗീകരിക്കുകയും പ്രോത്സാഹിപ്പിക്കുകയും ചെയ്യുക.

(സി) പദ്ധതി പ്രവർത്തനങ്ങളിൽ പൊതുജന പങ്കാളിത്തം ഉറപ്പാക്കുന്നതിനും ഗ്രാമസഭകളെ ശക്തിപ്പെടുത്തുന്നതിനും ത്രിതല പഞ്ചായത്തുകളുടെ സ്ഥാപനശേഷി, കാര്യശേഷി എന്നിവ വികസിപ്പിക്കുന്നതിനും എന്തെല്ലാം കാര്യങ്ങളാണ് ഇതിൽ ഉൾപ്പെടുത്തിയിരിക്കുന്നതെന്ന് അറിയിക്കാമോ?

ഗ്രാമപഞ്ചായത്തുകൾക്ക് സാങ്കേതിക സഹായം നൽകുന്നതുൾപ്പെടെ പഞ്ചായത്തുകളുടെ സ്ഥാപനശേഷി വർദ്ധിപ്പിക്കുന്നതിനായി പഞ്ചായത്ത് പാനകേന്ദ്രങ്ങൾ സ്ഥാപിക്കുക, സംസ്ഥാന പഞ്ചായത്ത്/ജില്ലാ പഞ്ചായത്ത് റിസോഴ്സ് കേന്ദ്രങ്ങൾ സ്ഥാപിക്കുക, പഞ്ചായത്ത് ഭവനകളുടെ നിർമ്മാണത്തിന്

ധനസഹായം അനുവദിക്കുക, പഞ്ചായത്ത് ഭവനങ്ങളുടെ അറ്റകുറ്റപ്പണികൾക്ക് ധനസഹായം അനുവദിക്കുക എന്നീ പ്രവർത്തനങ്ങൾ നടപ്പിലാക്കിവരുന്നുണ്ട്. ത്രിതല പഞ്ചായത്തുകളുടെ കാര്യശേഷി വികസിപ്പിക്കുന്നതിനായി പരിശീലന പരിപാടികൾ RGSA പദ്ധതിയിൽ ഉൾപ്പെടുത്തി കില മുഖേന നടപ്പിലാക്കി വരുന്നു. പരിശീലന പരിപാടികളുടെ വിശദവിവരങ്ങൾ അനുബന്ധത്തിൽ\* ഉൾപ്പെടുത്തിയിരിക്കുന്നു.

## (ii) നക്ഷത്രചിഹ്നമിടാത്ത ചോദ്യങ്ങളുടെ ഉത്തരങ്ങൾ

**ഫയലുകളിൽ തീരുമാനമാകാത്തതിനാൽ പൊതുജനങ്ങൾക്കുണ്ടാകുന്ന ബുദ്ധിമുട്ട്**

1(3026) ശ്രീ. തോട്ടത്തിൽ രവീന്ദ്രൻ: താഴെക്കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) കോവിഡ്-19 നിയന്ത്രണങ്ങളുടെ ഭാഗമായി അവശ്യ സർവ്വീസ് ഒഴികെയുള്ള മറ്റുപല വകുപ്പുകളിലും ജീവനക്കാർ ഹാജരാകാത്തതുമൂലം കഴിഞ്ഞ ഒരു വർഷത്തിലധികമായി സാധാരണക്കാരുടെ നിരവധി ഫയലുകളിൽ തീരുമാനമാകാതെ പൊതുജനങ്ങൾ ബുദ്ധിമുട്ടുന്നത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;

(ബി) ഉണ്ടെങ്കിൽ പ്രസ്തുത ഫയലുകൾ തീർപ്പാക്കുന്നതിന് എന്തുനടപടി സ്വീകരിക്കുവാനാണ് ഉദ്ദേശിക്കുന്നത്; വ്യക്തമാക്കാമോ?

(എ&ബി) പൊതുജനങ്ങൾക്ക് ബുദ്ധിമുട്ട് ഉണ്ടാക്കാത്ത രീതിയിൽ സർക്കാർ സേവനങ്ങൾ പരമാവധി ഓൺലൈൻ സംവിധാനത്തിലൂടെ ലഭ്യമാക്കുന്നതിനും ഹാജർനില പൂർണ്ണതോതിലാകുന്നതുവരെ ഓഫീസുകളുടെ പ്രവർത്തനങ്ങളിൽ തടസ്സം നേരിടാതിരിക്കാൻ ജീവനക്കാർ "വർക്ക് ഫ്രം ഹോം" സംവിധാനം പ്രയോജനപ്പെടുത്തി ഫയലുകളിൽ നടപടികൾ സ്വീകരിക്കുന്നതിനും പരമാവധി ഫയലുകൾ തീർപ്പാക്കുന്നതിനും നടപടി സ്വീകരിച്ചിട്ടുണ്ട്.

## സ്ത്രീധന നിരോധന നിയമം

2 (3027) ശ്രീ. കെ. ബാബു (നെന്മാറ): താഴെക്കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് സ്ത്രീധന നിരോധന നിയമം കർശനമായി നടപ്പിലാക്കുന്നുണ്ടെന്ന് ഉറപ്പുവരുത്തുന്നതിന് സർക്കാർ അടിയന്തര നടപടികൾ സ്വീകരിക്കുമോ?

---

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.